

॥ श्रीमद् भगवद्गीता - भावार्थदीपिका ॥

1

॥ ॐ श्री परमात्मने नमः ॥

॥ ज्ञानेश्वरी भावार्थदीपिका ॥

॥ अथ श्रीमद् भगवद्गीता ॥

॥ अथ चतुर्दशोऽध्यायः - अध्याय चौदावा ॥

॥ गुणत्रयविभागयोगः ॥

जय जय आचार्या । समस्तसुरवर्या ।

प्रज्ञाप्रभातसूर्या । सुखोदया ॥ १ ॥

जय जय सर्व विसांवया । सोहंभावसुहावया ।

नाना लोक हेलावया । समुद्रा तूं ॥ २ ॥

आइकें गा आर्तबंधू । निरंतरकारुण्यसिंधू ।

विशदविद्यावधू । वल्लभा जी ॥ ३ ॥

तू जयांप्रति लपसी । तया विश्व हें दाविसी ।

प्रकट तैं करिसी । आघवेंवि तूं ॥ ४ ॥

कीं पुढिलाची दृष्टि चोरिजे । हा दृष्टिबंधु निफजे ।

परी नवल लाघव तुझे । जें आपणपें चोरें ॥ ५ ॥

जी तूंचितूं सर्वा यया । मा कोणा बोधु कोणा माया ।

ऐसिया आपेंआप लाघविया । नमो तुज ॥ ६ ॥

जाणों जर्गी आप वोलें । तें तुझिया बोला सुरस जालें ।

तुझेनि क्षमत्व आलें । पृथिव्येसी ॥ ७ ॥

रविवंद्रादि शुक्ती । उदो करिती त्रिजगतीं ।

तें तुझिया दीक्षी । तेज तेजां ॥ ८ ॥

चळवळिजे अनिलें । तें दैविकेनि जी निजबळें ।

नभ तुजमाजीं खेळे । लपीथपी ॥ ९ ॥
किंबहुना माया असोस । ज्ञान जी तुझेनि डोळस ।
असो वानणें सायास । श्रुतीसि हे ॥ १० ॥
वेद वानूनि तंवचि चांग । जंव न दिसे तुझे आंग ।
मग आम्हां तया मूग । एके पांती ॥ ११ ॥
जी एकार्णवाचे ठाई । पाहतां थेंबाचा पाडु नाही ।
मा महानदी काई । जाणिजती ॥ १२ ॥
कां उदयलिया भास्वतु । चंद्र जैसा खद्योतु ।
आम्हां श्रुति तुज आंतु । तो पाडु असे ॥ १३ ॥
आणि दुजया थांवे मोडे । जेथ परेशीं वैखरी बुडे ।
तो तूं मा कोणें तोंडें । वानावासी ॥ १४ ॥
यालागीं आतां । स्तुति सांडूनि निवांता ।
चरणीं ठेविजे माथा । हेंचि भलें ॥ १५ ॥
तरी तू जैसा आहासि तैसिया । नमो जी श्रीगुरुराया ।
मज ग्रंथोद्यमु फळावया । वेव्हारा होई ॥ १६ ॥
आतां कृपाभांडवल सोडीं । भरीं मति माझी पोतडी ।
करीं ज्ञानपद्य जोडी । थोरा मातें ॥ १७ ॥
मग मी संसरेन तेणें । करीन संतांसी कर्णभूषणें ।
तेववीन सुलक्षणें । विवेकाचीं ॥ १८ ॥
जी गीतार्थनिधान । काढू माझे मन ।
सुखीं स्नेहांजन । आपलें तूं ॥ १९ ॥
हे वाक्स्ष्टिके वेळे । देखतु माझे बुद्धीचे डोळे ।

तैसा उदैजो जो निर्मलें । कारुण्यबिंबें ॥ २० ॥
माझी प्रज्ञावेली वेलहाळ । काव्यें होय सफल ।
तो वसंतु होय स्नेहाळ- । शिरोमणी ॥ २१ ॥
प्रमेय महापूरें । हे मतिगंगा ये थोरें ।
तैसा वरिष उदारें । दिठीवेली ॥ २२ ॥
अगा विश्वैकधामा । तुझा प्रसाद चंद्रमा ।
करूं मज पूर्णिमा । स्फूर्तीची जी ॥ २३ ॥
जी अवलोकिलिया मातें । उन्मेषसागरीं भरितें ।
वोसंडेल स्फूर्तीतें । रसवृत्तीचें ॥ २४ ॥
तंव संतोषोनि श्रीगुरुराजें । म्हणितलें विनतिव्याजें ।
मांडिलें देखोनि दुजें । स्तवनमिषें ॥ २५ ॥
हें असो आतां वांजटा । तो ज्ञापनार्थ करुनि गोमटा ।
ग्रंथु दावीं उत्कंठा । भंगो नेदीं ॥ २६ ॥
हो कां जी स्वामी । हेंचि पाहत होतों मी ।
जे श्रीमुखें म्हणा तुम्ही । ग्रंथु सांग ॥ २७ ॥
सहजें दुर्वैचा डिरु । आंगेंचि तंव अमरु ।
वरी आला पूरु । पीयूषाचा ॥ २८ ॥
तरी आतां येणें प्रसादें । विन्यासें विदग्धें ।
मूळशास्त्रपदें । वाखाणीन ॥ २९ ॥
परी जीवा आंतुलीकडे । जैसी संदेहाची डोणी बुडे ।
ना श्रवणीं तरी चाडे । वाढी दिसे ॥ ३० ॥
तैसी बोली साचारी । अवतरो माझी माधुरी ।

माले मागूनि घरीं । गुरुकृपेच्या ॥ ३१ ॥
तरी मागां त्रयोदर्शीं । अध्यायीं गोठी ऐसी ।
श्रीकृष्ण अर्जुनेंसी । चावळले ॥ ३२ ॥
जे क्षेत्रक्षेत्रज्ञयोगें । होईजे येणें जगें ।
आत्मा गुणसंगें । संसारिया ॥ ३३ ॥
आणि हाचि प्रकृतिगतु । सुखदुःखभोगीं हेतु ।
अथवा गुणातीतु । केवळु हा ॥ ३४ ॥
तरी कैसा पां असंगा संगु । कोण तो क्षेत्रक्षेत्रज्ञायोगु ।
सुखदुःखादिभोगु । केवीं तया ? ॥ ३५ ॥
गुण ते कैसे किती । बांधती कवणे रीती ।
नातरी गुणातीतीं । चिन्हें काई ? ॥ ३६ ॥
एवं इया आघवेया । अर्था रूप करवया ।
विषो एथ चौदाविया । अध्यायासी ॥ ३७ ॥
तरी तो आतां ऐसा । प्रस्तुत परियेसा ।
अभिप्रायो विश्वेशा । वैकुंठाचा ॥ ३८ ॥
तो म्हणे गा अर्जुना । अवधानाची सर्व सेना ।
मेळऊनि इया ज्ञाना । झोंबावें हो ! ॥ ३९ ॥
आम्हीं मागां तुज बहुतीं । दाविलें हें उपपत्ती ।
तरी आझुनी प्रतीती- । कुशीं न निघे ॥ ४० ॥

श्रीभगवानुवाच ।

परं भूयः प्रवक्ष्यामि ज्ञानानां ज्ञानमुत्तमम् ।

यद्ज्ञाःत्वामुनयः सर्वे परं सिद्धिमितो गताः ॥ १ ॥

महर्षीनि गा पुढती । सांगिजैलतुजप्रती ।
पर म्हण म्हर्षीनि श्रुती । डाहारिलें जें ॥ ४१ ॥
एरुहवीं ज्ञान हें आपुलें । परी पर ऐसेनि जालें ।
जे आवडोनि घेतलें । भवस्वर्गादिक ॥ ४२ ॥
अगा याचि कारणें । हें उत्तम सर्वापरी मी म्हणें ।
जे वन्हि हें तृणें । येरें ज्ञानें ॥ ४३ ॥
जियें भवस्वर्गातें जाणती । यागचि चांग म्हणती ।
पारखी फुडी आशी । भेदीं जया ॥ ४४ ॥
तियें आघवींचि ज्ञानें । केतीं येणें स्वप्नें ।
जैशा वातोर्मी गगनें । गिलिजती अंतीं ॥ ४५ ॥
कां उदितें रश्मिराजें । लोपिलीं चंद्रादि तेजें ।
नाना प्रक्यांबुमाजें । नदी नद ॥ ४६ ॥
तैसें येणें पाहलेया । ज्ञानजात जाय लया ।
म्हर्षीनियां धनंजया । उत्तम हें ॥ ४७ ॥
अनादि जे मुक्तता । आपुली असे पंडुसुता ।
तो मोक्ष हातां येता । होय जेणें ॥ ४८ ॥
जयाचिया प्रतीती । विचारवीरीं समस्तीं ।
नेदिजेचि संसृती । माथां उधऊं ॥ ४९ ॥
मनें मन घालूनि मार्गें । विश्रांति जालिया आंगें ।
ते देहीं देहाजोगे । होतीचि ना ॥ ५० ॥
मग तें देहाचें बेळें । वोलांडूनि एकेचि वेळे ।
संवतुकी कांटाळें । माझें जालें ॥ ५१ ॥

इदं ज्ञानमुपाश्रित्य मम साधर्म्यमागताः ।

सर्गेऽपि नोपजायन्ते प्रलये न व्यथन्ति च ॥ २ ॥

जे माझिया नित्यता । तेणें नित्य ते पंडुसुता ।

परिपूर्ण पूर्णता । माझियाची ॥ १२ ॥

मी जैसा अनंतानंदु । जैसाचि सत्यसिंधु ।

तैसेचि ते भेदु । उरेचि ना ॥ १३ ॥

जें मी जेवढें जैसें । तेंचि ते जाले तैसें ।

घटभंगीं घटाकाशें । आकाश जेवीं ॥ १४ ॥

नातरें दीपमूळकीं । दीपशिखा अनेकीं ।

मीनलिया अवलोकीं । होय जैसें ॥ १५ ॥

अर्जुना तयापरी । सरली द्वैताची वारी ।

नांदे नामार्थ एकाहारीं । मीतूविण ॥ १६ ॥

येणेंचि पै कारणें । जें पहिलें सृष्टीचेंजुंपणें ।

तेंही तया होणें । पडेचिना ॥ १७ ॥

सृष्टीचियेसर्वादी । जयां देहाची नाही बांधी ।

ते कैचें प्रळयावधी । निमतील पां ? ॥ १८ ॥

म्हणौनि जन्मक्षयां- । अतीत ते धनंजया ।

मी जालें ज्ञाना इया । अनुसरोनी ॥ १९ ॥

ऐसी ज्ञानाची वाढी । वानिली देवें आवडी ।

तेवींचि पार्थाही गोडी । लावावया ॥ २० ॥

तंव तया जालें आन । सर्वांगीं निघाले कान ।

सणई अवधान । आतला पां ॥ २१ ॥

आतां देवाचिया ऐसें । जाकलीजत असे वोरसें ।

जे निरूपण आकाशें । वेंटाळेना ॥ ६२ ॥

मग म्हणे गा प्रज्ञाकांता । उजवली आजि वक्तृत्वता ।

जे बोलायेवढा श्रोता । जोडलासी ॥ ६३ ॥

तरि एकु मी अनेकीं । गोंविजे देहपाशकीं ।

त्रिगुणीं तुब्धकीं । कवणेपरी ॥ ६४ ॥

कैसा क्षेत्रयोगें । विरें इयें जगें ।

तें परिस सांगें । कवणेपरी ॥ ६५ ॥

पैं क्षेत्र येणें व्याजें । यालागीं हें बोलिजे ।

जे मत्संगबीजें । भूर्तीं पिके ॥ ६६ ॥

मम योनिर्महद्ब्रह्म तस्मिन्गर्भं दधामहम्यम् ।

संभवः सर्वभूतानां ततो भवति भारत ॥ ३ ॥

एहवीं तरी महद्ब्रह्म । यालागीं हें ऐसें नाम ।

जे महदादिविश्राम । शालिका हें ॥ ६७ ॥

विकारां बहुवस थोरी । अर्जुनाहेंचि करी ।

म्हणौनि अवधारीं । महद्ब्रह्म ॥ ६८ ॥

अव्यक्तवादमतीं । अव्यक्त ऐसी वदंती ।

सांख्याचिया प्रतीती । प्रकृति हेचि ॥ ६९ ॥

वेदांतीं इयेतें माया । ऐसें म्हणिजे प्राज्ञशया ।

असो किती बोलों वायां । अज्ञान हें ॥७० ॥

आपला आपणपेयां । विसरु जो धनंजया ।

तेंचि रूप शया । अज्ञानासी ॥ ७१ ॥

आणिकही एक असे । जें विचारवेळे न दिसे ।
वार्ती पाहतां जैसें । अंधारे कां ॥ ७२ ॥
हालविलिया जाय । निश्चळीं तरी होय ।
दुधीं जैसी साय । दुधाची ते ॥ ७३ ॥
पैं जागरु ना स्वप्न । ना स्वरूप अवस्थान ।
ते सुषुप्ति कां घन । जैसी होय ॥ ७४ ॥
कां न वियतां वायूतें । वांझें आकाश रितें ।
तया ऐशें निरुतें । अज्ञान गा ॥ ७५ ॥
पैल खांबु कां पुरुखु । ऐसा निश्चयो नाहीं एकु ।
परी काय नेणों आलोकु । दिसत असे ॥ ७६ ॥
तेवीं वस्तु जैसी असे । तैसी कीर न दिसे ।
परी कांहीं अनारिसें । देखिजेना ॥ ७७ ॥
ना राती ना तेज । ते संधि जेवीं सांज ।
तेवीं विरुद्ध ना निज । ज्ञान आथी ॥ ७८ ॥
ऐसी कोणही एकी दिशा । तिचे वाटु अज्ञान ऐसा ।
तया गुंडलिया प्रकाशा । क्षेत्रज्ञु नाम ॥ ७९ ॥
अज्ञान थोरिये आणिजे । आपणपें तरी नेणिजे ।
तें रूप जाणिजे । क्षेत्रज्ञाचें ॥ ८० ॥
हाचि उभय योगु । बुझें बापा वांगु ।
सतेचा नैसर्गु । स्वभावो हा ॥ ८१ ॥
.आतां अज्ञानासारिखें । वस्तु आपणपांचि देखे ।
परी रूपें अनेकें । नेणों कोणें ॥ ८२ ॥

जैसा रंकु भ्रमला । म्हणे जा रे मी रावो आला ।
कां मूर्च्छितु गेला । स्वर्गलोकां ॥ ८३ ॥
तेवीं लचकलिया दिठी । मग देखणें जें जें उठी ।
तया नाम सृष्टी । मीचि वियें पैं गा ॥ ८४ ॥
जैसैं कां स्वप्नमोहा । तो एकाकी देखे बहुवा ।
तोचि पाडु आत्मया । स्मरणेंवीण असे ॥ ८५ ॥
हेंचि नीभ्रांती । प्रमेय उपलवूं पुढती ।
परी तूं प्रतीती । याचि घे पां ॥ ८६ ॥
तरी माझी हे गृहिणी । अनादि तरुणी ।
अनिर्वाच्यगुणी । अविद्या हे ॥ ८७ ॥
इये नाहीं हेंचि रूप । ठाणें हें अति उमप ।
हें निद्रितां समीप । वेतां दुरी ॥ ८८ ॥
पैं माझेनिचि आंणें । पडुडल्या हे जाणे ।
आणि सत्तासंभोणें । गुर्विणी होय ॥ ८९ ॥
महद्ब्रह्मउदरीं । प्रकृतीं आठै विकारीं ।
गर्भाची करी । पेलोवेली ॥ ९० ॥
उभयसंगु पहिलें । बुद्धितत्त्वं प्रसवलें ।
बुद्धितत्त्व भारैलें । होय मन ॥ ९१ ॥
तरुणी ममता मनाची । ते अहंकार तत्त्व रची ।
तेणें महाभूतांची । अभिव्यक्ति होय ॥ ९२ ॥
आणि विषयेंद्रियां गौसी । स्वभावें तंव भूतांसी ।
म्हणौनि येती सरिसीं । तियेंही रूपा ॥ ९३ ॥

जालेनि विकारक्षोभे । पाठीं त्रिगुणाचें उभे ।
तेव्हां ये वासनागर्भे । ठायेंठावों ॥ ९४ ॥
रुखाचा आवांका । जैसी बीजकणिका ।
जीवीं बांधें उदका । भेटतस्येंवो ॥ ९५ ॥
तैसी माझेनि संगें । अविद्या नाना जगें ।
आर घेवों लागे । आणियाची ॥ ९६ ॥
मग गर्भगोला तया । कैसें रूप तें ये आया ।
तें परियेसें राया । सुजनांचिया ॥ ९७ ॥
पैं मणिज स्वेदज । उद्भिज जारज ।
उमटती सहज । अवयव हें ॥ ९८ ॥
व्योमवायुवर्षे । वाढलेनि गर्भरसे ।
मणिजु उससे । अवयव तो ॥ ९९ ॥
पोटीं सूनि तमरजे । आगळिकां तोय तेजे ।
उठितां निफजे । स्वेदजु गा ॥ १०० ॥
आपपृथ्वीउत्कर्ते । आणि तमोमात्रें निकृष्टें ।
स्थावरु उमटे । उद्भिजु हा ॥ १०१ ॥
पांचां पांचही विरजीं । होती मनबुद्ध्यादि सार्जीं ।
हीं हेतु जारजीं । ऐसें जाण ॥ १०२ ॥
ऐसे चारी हे सरळ । करचरणतळ ।
महाप्रकृति स्थूल । तेंचि शिर ॥ १०३ ॥
प्रवृत्तिपेललें पोट । निवृत्तिते पाठी नीट ।
सुर योनी आंगें आठ । ऊर्ध्वाचीं ॥ १०४ ॥

कंठु उल्हासता स्वर्गु । मृत्युलोकुमध्यभागु ।
अधोदेशु चांगु । नितंबु तो ॥ १०७ ॥
ऐसें लेकरु एक । प्रसवती हें देख ।
जयाचें तिन्ही लोक । बालसें गा ॥ १०६ ॥
चौर्यांशीं लक्ष योनी । तियें कांडां पेरं सांदणी ।
वाढे प्रतिदिनीं । बालक हें ॥ १०७ ॥
नाना देह अवयवीं । नामाचीं लेणीं लेववी ।
मोहस्तन्यें वाढवी । नित्य नवें ॥ १०८ ॥
सृष्टीवेगवेगळीया । तिया करांघीं आंगोळियां ।
भिन्नाभिमान सूदलिया । मुदिया तेथें ॥ १०९ ॥
हें एकलौतें चराचर । अविचारित सुंदर ।
प्रसवोनि थोर । थोरावती ॥ ११० ॥
पै ब्रह्मा प्रातःकालु । विष्णु तो माध्यान्ह वेळु ।
सदाशिव सायंकाळु । बाळा यया ॥ १११ ॥
महाप्रलयसेजे । स्थिलोनि निवांत निजे ।
विषमज्ञानें उमजें । कल्पोदर्यां ॥ ११२ ॥
अर्जुना इयापरी । मिथ्यादृष्टीच्या घरीं ।
युगानुवृत्तीचीं करी । चोज पाउलें ॥ ११३ ॥
संकल्पु जयाचा इष्टु । अहंकारु तो विनटु ।
ऐसिया होय शेवटु । ज्ञानें यया ॥ ११४ ॥
आतां असो हे बहु बोली । ऐसें विश्व माया व्याली ।
तेथ साह्य जाती । माझी सत्ता ॥ ११५ ॥

सर्वयोनिषु कौन्तेय मूर्तयः संभवन्ति याः ।

तासां ब्रह्म महद्योनिरहं बीजप्रदः पिता ॥ ४ ॥

याकारणं मी पिता । महद्ब्रह्म हे माता ।

अपत्य पुंडुसुता । जगडंबरु ॥ ११६ ॥

आतां शरीरं बहुते । देखोनि न भेदें हो चितें ।

जे मनबुद्ध्यादि भूतें । एकेंचि येथें ॥ ११७ ॥

हां गा एकाचि देहीं । काय अनारिसें अवयव नाही ? ।

तेवीं विचित्र विश्व पाहीं । एकचि हें ॥ ११८ ॥

पैं उंचा नीचा डाहाळिया । विषमा वेगळालिया ।

येकाचि जेवीं जालिया । बीजाचिया ॥ ११९ ॥

आणि संबंधु तोही ऐसा । मृत्तिके घट्ट लेंकु जैसा ।

कां पटत्व कापुसा । नातू होय ॥ १२० ॥

नाना कल्लोलपरंपरा । संतती जैसी सागरा ।

आम्हां आणि चराचरा । संबंधु तैसा ॥ १२१ ॥

म्हणौनि वन्हि आणि ज्वाळ । दोन्ही वन्हीचि केवळ ।

तेवीं मी गा सकळ । संबंधु तावो ॥ १२२ ॥

जालेनि जगें मी झाकें । तरी जगत्वं कोण फांके ? ।

किलेवरी माणिकें । लोपिजे काई ? ॥ १२३ ॥

अळकारातें आलें । तरी सोनेपण काड गेलें ? ।

कीं कमळ फांकलें । कमळत्वा मुके ? ॥ १२४ ॥

सांग पां धनंजया । अवयवीं अवयविया ।

आच्छादिजे कीं तया । तेंचि रूप ? ॥ १२५ ॥

कीं विरूढलिया जोंधला । कणिसाचा निर्वाळा ।

वेंचला कीं आगळा । दिसतसे ॥ १२६ ॥

म्हणोंनि जग परोंतें । सारुनि पाहिजे मातें ।

तैसा नोव्हें उखितें । आघवें मीचि ॥ १२७ ॥

हा तूं साचोकारा । निश्चयाचा खरा ।

गांठीं बांध वीरा । जीवाचिये ॥ १२८ ॥

आतां मियां मज दाविला । शरीरीं वेगळाला ।

गुणीं मीचि बांधला । ऐसा आवडें ॥ १२९ ॥

जैसैं स्वर्णीं आपण । उठूनियां आत्ममरण ।

भोगिजे गा जाण । कपिध्वजा ॥ १३० ॥

कां कवळातें डोळे । प्रकाशूनि पिवळें ।

देखती तेंही कळे । तयांसीचि ॥ १३१ ॥

नाना सूर्यप्रकाशें । प्रकटी तें अश्र भासे ।

तो लोपला हेंही दिसे । सूर्येचि कीं ॥ १३२ ॥

पैं आपणपेनि जालिया । छाया गा आपुलिया ।

बिहोनि बिहालिया । आन आहे ? ॥ १३३ ॥

तैसीं इयें नाना देहें । दाऊनि मी नाना होयें ।

तेथ ऐसा जो बंधु आहे । तेंही देखें ॥ १३४ ॥

बंधु कां न बंधिजे । हें जाणणें मज माझें ।

नेणणेनि उपजे । आपलेनि ॥ १३५ ॥

तरी कोणें गुणें कैसा । मजचि मी बंधु ऐसा ।

आवडे तें परियेसा । अर्जुनदेवा ॥ १३६ ॥

गुण ते किंती किंधर्म । कायि ययां रूपनाम ।

कें जालें हें वर्म । अवधारीं पां ॥ १३७ ॥

सत्त्वं रजस्तम इति गुणाः प्रकृतिसंभवाः ।

निबध्नन्ति महाबाहो देहे देहिनमव्ययम् ॥ ७ ॥

तरी सत्त्वरजतम । तिघांसि हें नाम ।

आणि प्रकृति जन्म- । भूमिका ययां ॥ १३८ ॥

येथ सत्त्व तें उत्तम । रज तें मध्यम ।

तिहींमार्जीं तम । साविद्याधारें ॥ १३९ ॥

हें एकेचि वृ तीच्याठार्यीं । त्रिगुणत्व आवडे पाहीं ।

वयसात्रय देहीं । येकीं जेवीं ॥ १४० ॥

कां मीनलेनि कीडें । जंव जंव तूक वाढे ।

तंव तंव सोनें हीन पडे । पांचिका कसीं ॥ १४१ ॥

पैं सावधपण जैसें । वाहविलें आळसें ।

सुषुप्ति बैसे । घणावोनि ॥ १४२ ॥

तैसी अज्ञानांगीकारें । निगाली वृ त्तिविखुरे ।

ते सत्त्वरजद्वारें । तमही होय ॥ १४३ ॥

अर्जुना गा जाण । ययां नाम गुण ।

आतां दाखऊं खूण । बांधिती ते ॥ १४४ ॥

तरी क्षेत्रज्ञदशे । आत्मा मोटका पैसे ।

हें देह मी ऐसें । मुहूर्त करी ॥ १४५ ॥

आजन्ममरणांतीं । देहधर्मीं समस्तीं ।

ममत्वाची सूती । घे ना जंव ॥ १४६ ॥

जैसी मीनाच्या तोंडीं । पडेना जंव उंडी ।

तंव गळ आसुडी । जळपारधी ॥ १४७ ॥

तत्र सत्त्वं निर्मलत्वात् प्रकाशकमनामयम् ।

सुखसंगेन बध्नाति ज्ञानसंगेन चानघ ॥ ६ ॥

तेवीं सत्त्वं लुब्धकें । सुखज्ञानाचीं पाशकें ।

वोढिजती मग खुडके । मृगु जैसा ॥ १४८ ॥

मग ज्ञानें चडफडी । जाणिवेचे खुस्खोडी ।

स्वयं सुख हें धाडी । हातींचें गा ॥ १४९ ॥

तेव्हां विद्यामानें तोखे । लाभमात्रें हरिखे ।

मी संतुष्ट हेंही देखे । श्लाघों लागे ॥ १५० ॥

म्हणे भाग्य ना माझें ? । आजि सुखियें नाहीं दुजें ।

विकाराष्टकें फुंजे । सात्त्विकाचेनि ॥ १५१ ॥

आणि येणेंही न सरे । लांकण लागे दुसरें ।

जें विद्वतेचें भरे । भूत आंगीं ॥ १५२ ॥

आपणचि ज्ञानस्वरूप आहे । तें गेलें हें दुःख न वाहे ।

कीं विषयज्ञानें होये । गगनायेवढा ॥ १५३ ॥

रावो जैसा स्वप्नीं । रंकपणें रिघे धानीं ।

तो दों दाणां मानी । इंद्रु ना मी ॥ १५४ ॥

तैसें गा देहातीता । जालेया देहवंता ।

हों लागे पंडुसुता । बाह्यज्ञानें ॥ १५५ ॥

प्रवृत्तिशास्त्रबुझे । यज्ञविद्या उमजे ।

किंबहुना सुझे । स्वर्गवरी ॥ १५६ ॥

आणि म्हणे आजि आन । मीवांचूनि नाहीं सज्ञान ।

चातुर्यचंद्रा गगन । चित्त माझे ॥ १५७ ॥

ऐसें सत्त्व सुखज्ञानीं । जीवासि लावूनि कानी ।

बैलाची करी वानी । पांगुळाचिया ॥ १५८ ॥

आतां हाचि शरीरीं । रजे जियापरी ।

बांधिजे तें अवधारीं । सांगिजैल ॥ १५९ ॥

रजो रग्यात्मकं विद्धि तृष्णासंगसमुद्भवम् ।

तन्निबध्नाति कौन्तेय कर्मसंगेन देहिनम् ॥ ७ ॥

हें रज याचि कारणें । जीवातें रजऊं जाणे ।

हें अभिलाखाचें तरुणें । सदाचि गा ॥ १६० ॥

हें जीवीं मोटकें रिणे । आणि कामाच्या मदीं लागे ।

मग वारया वळघे । तृष्णेचिया ॥ १६१ ॥

घृतें आंबुखूनि आगियाळें । वज्राग्नीचें सादुकलें ।

आतां बहु थेंकुलें । आहे तेथ ? ॥ १६२ ॥

तैसी खवळें चाड । होय दुःखासकट गोड ।

इंद्रश्रीहि सांकड । गमों लागे ॥ १६३ ॥

तैसी तृष्णा वाढिनलिया । मेरुही हाता आलिया ।

तर्ही म्हणे एखादिया । दारुणा वळघो ॥ १६४ ॥

जीविताचि कुरोंडी । वोवाळूं लागे कवडी ।

मानी तृष्णाचियेजोडी । कृतकृत्यता ॥ १६५ ॥

आजि असतें वैचिजेल । परी पाहे काय कीजेल ।

ऐसा पांगीं वडील । व्यवसाय मांडी ॥ १६६ ॥

म्हणे स्वर्गा हन जावें । तरी काय तेथें खावें ।

इयालागीं धावें । याग करूं ॥ १६७ ॥

व्रतापाठीं व्रतें । आचरें इष्टापूरतें ।

काम्यावांचूनि हातें । शिवणें नाहीं ॥ १६८ ॥

पैं ब्रीष्मांतींचा वारा । विसांवो नेणें वीरा ।

तैसा न म्हणे व्यापारा । रात्रदिवस ॥ १६९ ॥

काय चंचळु मासा ? । कामिनीकटाक्षु जैसा ।

लवलाहो तैसा । विजूही नाहीं ॥ १७० ॥

तेतुलेनि गा वेगें । स्वर्गसंसारपांगें ।

आगीमाजीं रिगे । क्रियांचिये ॥ १७१ ॥

ऐसा देहीं देहावेगळा । ले तू ष्णेचियासांखळा ।

खटाटोपु वाहे गळां । व्यापाराचा ॥ १७२ ॥

हें रजोगुणाचें दारुण । देहीं देहियासी बंधन ।

परिस आतां विंदाण । तमाचें तें ॥ १७३ ॥

तमस्त्वज्ञानजं विद्धि मोहनं सर्वदेहिनाम् ।

प्रमादालस्यनिद्राभिस्तन्निबध्नाति भारत ॥ ८ ॥

व्यवहाराचेहि डोळे । मंद जेणें पडलें ।

मोहयत्रीचें काळें । मेहुडें जें ॥ १७४ ॥

अज्ञानाचें जियालें । जया एका लागलें ।

जेणें विश्व भुललें । नाचत असे ॥ १७५ ॥

अविवेकमहामंत्र । जें मौढ्यमद्याचें पात्र ।

हें असो मोहनास्त्र । जीवांसि जें ॥ १७६ ॥

पार्था तें गा तम । रचूनि ऐसें वर्म ।
चौखुरी देहात्म- । मानियातें ॥ १७७ ॥
हैं एकचि कीर शरीरीं । माजों लागे चराचरीं ।
आणि तेथ दुसरीं । गोठी नाहीं ॥ १७८ ॥
सर्वेन्द्रिया जाड्य । मनामार्जी मौढ्य ।
माल्हाती जे दार्ढ्य । आलस्याचें ॥ १७९ ॥
आंगें आंग मोडामोडी । कार्यजाती अनावडी ।
नुसती परवडी । जांभयांची ॥ १८० ॥
उघडियाची दिठी । देखणें नाहीं किरीटी ।
नाळवितांचि उठी । वो म्हणौनि ॥ १८१ ॥
पडलिये धोंडी । नेणे कानी मुरडी ।
तयाचि परी मुरकुंडी । उकलूं नेणें ॥ १८२ ॥
पृथ्वीपाताळीं जांवो । कां आकाशही वरी येवो ।
परी उठणें हा भावो । उपजों नेणें ॥ १८३ ॥
उचितानुचित आघवें । झांसुरता नाठवे जीवें ।
जेथींचा तेथ लोळवें । ऐसी मेधा ॥ १८४ ॥
उभऊनि करतळें । पडिघाये कपोळें ।
पायाचें शिरियाळें । मांडूं लागे ॥ १८५ ॥
आणि निद्रेविषयीं चांगु । जीवीं आथि लागु ।
झोंपीं जातां स्वर्गु । वावो म्हणे ॥ १८६ ॥
ब्रह्मायु होईजे । मा निजलेयाचि असिजे ।
हैं वांचूनि दुजें । व्यसन नाहीं ॥ १८७ ॥

कां वाटें जातां वोधें । कल्हातांही डोळा लागे ।

अमृतही परी नेघे । जरी नीद आली ॥ १८८ ॥

तेवींचि आक्रोशबळें । व्यापारे कोणे एके वेळे ।

निगालें तरी आंधळें । रोषें जैसें ॥ १८९ ॥

केधवां कैसे राहाटावें । कोणेसीं काय बोलावें ।

हें ठाकतें कीं नागवें । हेंही नेणें ॥ १९० ॥

वणवा मियां आघवा । पांखें पुसोनि घेयावा ।

पतंगु पां हांवा । घाली जेवीं ॥ १९१ ॥

तैसा वळघे साहसा । अकरणींवि धिंवसा ।

किंबहुना ऐसा । प्रमादु रुचे ॥ १९२ ॥

एवं निद्रालस्यप्रमादीं । तम इया त्रिबंधीं ।

बांधे निरुपाधी । चोखटातें ॥ १९३ ॥

जैसा वन्ही काष्ठीं भरे । तें दिसे काष्ठाकारें ।

व्योम घटें आवरे । तें घटाकाश ॥ १९४ ॥

नाना सरोवर भरलें । तें चंद्रत्व तेथें बिंबलें ।

तैसें गुणाभासीं बांधलें । आत्मत्व गमे ॥ १९५ ॥

सत्त्वं सुखे संजयति रजः कर्मणि भारत ।

ज्ञानमावृत्य तु तमः प्रमादे संजयत्युत ॥ ९ ॥

रजस्तमश्चाभिभूय सत्त्वं भवति भारत ।

रजः सत्त्वं तमश्चैव तमः सत्त्वं रजस्तथा ॥ १० ॥

पैं हरुनि कफवात । जें देही आटोपे पित ।

तें करी संतप्त । देह जेवीं ॥ १९६ ॥

कां वरिष आतप जैसें । जिणौनि शीतचि दिसे ।
तेव्हां होय हिंव ऐसें । आकाश हें ॥ १९७ ॥
नाना स्वप्न जागृती । लोपूनि ये सुषुप्ती ।
तैं क्षणु एक चित्तवृत्ती । तेचि होय ॥ १९८ ॥
तैसीं रजतमें हारवी । जैं सत्त्व माजु मिरवी ।
तैं जीवाकरवीं म्हणवी । सुखिया ना मी ? ॥ १९९ ॥
तैसेंचि सत्त्व रज । लोपूनि तमाचें भोज ।
वळधें तैं सहज । प्रमादीं होय ॥ २०० ॥
तयाचि गा परिपाठीं । सत्त्व तमातें पोटीं ।
घालूनि जेव्हां उठी । रजोगुण ॥ २०१ ॥
तेव्हां कर्मावांचूनि कांहीं । आन गोमटें नाहीं ।
ऐसें मानी देहीं । देहराजु ॥ २०२ ॥
त्रिगुण वृद्धिनिरूपण । तीं श्लोकीं सांगितलें जाण ।
आतां सत्त्वादि वृद्धिलक्षण । सादर परियेसीं ॥ २०३ ॥
सर्वद्वारेषु देहेऽस्मिन् प्रकाश उपजायते ।
ज्ञानं यदा तदा विद्याद्विवृद्धं सत्त्वमित्युत ॥ ११ ॥
लोभः प्रवृत्तिरारम्भः कर्मणामशमः स्पृहा ।
रजस्येतानि जायन्ते विवृद्धे भरतर्षभ ॥ १२ ॥
अप्रकाशोऽप्रवृत्तिश्च प्रमादो मोह एव च ।
तमस्येतानि जायन्ते विवृद्धे कुरुनन्दन ॥ १३ ॥
यदा सत्त्वे प्रवृद्धे तु प्रलयं याति देहभृत् ।
तदोत्तमविदां लोकानमलान् प्रतिपद्यते ॥ १४ ॥

रजसि प्रलयं गत्वा कर्मसंगिषु जायते ।

तथा प्रलीनस्तमसि मूढयोनिषु जायते ॥ १५ ॥

पैं रजतमविजयें । सत्त्व गा देहीं इयें ।

वाढतां चिन्हें तियें । ऐसीं होती ॥ २०४ ॥

जे प्रज्ञा आंतुलीकडे । न समाती बाहेरी वीसडें ।

वसंतीं पन्नखंडें । दुती जैसी ॥ २०५ ॥

सर्वेद्रियांच्या आंगणीं । विवेक करी राबणी ।

सावधि करचरणीं । होती डोळे ॥ २०६ ॥

राजहंसापुढें । चांचूचें आगरडें ।

तोडी जेवीं झगडे । क्षीरनीराचे ॥ २०७ ॥

तेवीं दोषादोषविवेकीं । इंद्रियेंचि होती पारखीं ।

नियमु बा रे पायिकी । वोलगे तैं ॥ २०८ ॥

नाइकणें तें कानचि वाली । न पहाणें तें दिठीचि गाळी ।

अवाच्य तें टाली । जीभचि गा ॥ २०९ ॥

वाती पुढां जैसैं । पळों लागे कालवसैं ।

निषिद्ध इंद्रियां तैसैं । समोर नोहे ॥ २१० ॥

धाराधरकालें । महानदी उचंबळे ।

तैसी बुद्धि पघळे । शास्त्रजातीं ॥ २११ ॥

अगा पुनवेच्या दिवशीं । चंद्रप्रभा धावें आकाशीं ।

ज्ञानीं वृत्ति तैसी । फांके सैंघ ॥ २१२ ॥

वासना एकवटे । प्रवृत्तिवोहटे ।

मानस विटे । विषयांवरी ॥ २१३ ॥

एवं सत्त्व वाढे । तैं हें चिन्ह फुडें ।
आणि निधनही घडे । तेव्हांचि जरी ॥ २१४ ॥
कां पाहालेनि सुयाणें । जालया परगुणें ।
पढियंतें पाहुणें । स्वर्गौनियां ॥ २१५ ॥
तरी जैसीचि घरींची संपत्ती । आणि तैसीचि औदार्यधैर्यवृत्ती
मा परत्रा आणि कीर्ती । कां नोहावें ? ॥ २१६ ॥
मग गोमटेया तया । जावली असे धनंजया ।
तेवीं सत्वीं जाणे देहा । कै आथि गा ? ॥ २१७ ॥
जे स्वगुणीं उद्भट । घेऊनि सत्त्व चोखट ।
निगे सांडूनि कोपट । भोगक्षम हें ॥ २१८ ॥
अवचटें ऐसा जो जाये । तो सत्त्वाचाचि नवा होये ।
किंबहुना जन्म लाहे । ज्ञानियांमार्जी ॥ २१९ ॥
सांग पां धनुर्धरा । रावो रायपणें डोंगरा ।
गेलिया अपुरा । होय काई ? ॥ २२० ॥
नातरी येथिंचा दिवा । नेलिया सेजिया गांवा ।
तो तेशें तरी पांडवा । दीपचि कीं ॥ २२१ ॥
तैसी ते सत्त्वशुद्धी । आगळी ज्ञानेंसी वृद्धी ।
तरंगावों लागें बुद्धी । विवेकावरी ॥ २२२ ॥
पैं महदादि परिपार्तीं । विचारुनि शेवटीं ।
विचारासकट पोटीं । जिरोनि जाय ॥ २२३ ॥
छतिसां सदतिसावें । चोविसां पंचविसावें ।
तिन्ही नुरोनि स्वभावें । चतुर्थ जें ॥ २२४ ॥

ऐसें सर्व जें सर्वोत्तम । जालें असे जया सुगम ।
तयासवें निरुपम । लाहे देह ॥ २२५ ॥
इयाचि परी देख । तमसत्त्व अधोमुख ।
बैसोनि जें आगलीक । धरी रज ॥ २२६ ॥
आपलिया कार्याचा । धुमाड गांवीं देहाचा ।
माजवी तें चिन्हांचा । उदयो ऐसा ॥ २२७ ॥
पांजरली वाहुटली । करी वेगळ वेंटाली ।
तैसी विषयीं सरळी । इंद्रियां होय ॥ २२८ ॥
परदारदि पडे । परी विरुद्ध ऐसें नावडे ।
मग शेलियेवेनि तोंडें । सेंघचारी ॥ २२९ ॥
हा ठायवरी लोभु । करी स्वैरत्वाचा राबु ।
वेंटाळितां अलाभु । तें तें उरे ॥ २३० ॥
आणि आड पडलिया । उद्यमजाती भलतिया ।
प्रवृत्तीधनंजया । हातु न काळी ॥ २३१ ॥
तेवींचि एखादा प्रासादु । कां करावा अश्वमेधु ।
ऐसा अचाट छंदु । घेऊनि उठी ॥ २३२ ॥
नगरेंचि रचावीं । जळाशयें निर्मावीं ।
महावनें लावावीं । नानाविधें ॥ २३३ ॥
ऐसें सां अफाटीं कर्मी । समारंभु उपक्रमीं ।
आणि दृष्टादृष्ट कार्मीं । पुरे न म्हणे ॥ २३४ ॥
सागरुह्री सांडीं पडे । आगी न लाहे तीन कवडे ।
ऐसें अभिलषीं जोडे । दुर्भरत्व ॥ २३५ ॥

स्पृहामना पुढां पुढां । आशेचा घे दवडा ।
विश्व घापे चाडा । पायांतर्ली ॥ २३६ ॥
इत्यादि वाढतां र्जी । इयें चिन्हें होतीं सार्जी ।
आणि ऐशा समार्जी । वेंचे जरी देह ॥ २३७ ॥
तरी आघवाचि इहीं । परिवारला आनी देहीं ।
रिगे परी योनिही । मानुषीचि ॥ २३८ ॥
सुरवाडेंसिं भिकारी । वसो पां राजमंदिरीं ।
तरी काय अवधारीं । रावो होईल ? ॥ २३९ ॥
बैल तेथें करबाडें । हें न चुके गा फुडें ।
नेईजो कां वरूहाडें । समर्थाचेनी ॥ २४० ॥
म्हणौनि व्यापारा हातीं । उसंतु दिहा ना राती ।
तैसयाचिये पांती । जुंपिजे तो ॥ २४१ ॥
कर्मजडाच्या ठायीं । किंबहुना होय देहीं ।
जो रजोवृत्तीच्याडोहीं । बुडोनि निमे ॥ २४२ ॥
मग तैसाचि पुढती । रजसत्ववृत्ती ।
गिळूनि ये उन्नती । तमोगुण ॥ २४३ ॥
तैचि जियें लिंगें । देहींचीं सबाह्य सांगें ।
तियें परिस चांगें । श्रोत्रबळें ॥ २४४ ॥
तरी होय ऐसें मन । जैसें रविवंद्रहीन ।
रात्रीचें कां गगन । अंतसेचिये ॥ २४५ ॥
तैसें अंतर असोस । होय स्फूर्तिहीन उद्दस ।
विचाराची भाष । हारपे तै ॥ २४६ ॥

बुद्धि मेघवेना धोंडी । हा ठायवरी मवाळें सांडी ।
आठवो देशधडी । जाला दिसे ॥ २४७ ॥
अविवेकाचेनि माजें । सबाह्य शरीर गाजे ।
एकलेनि घेणे दीजे । मौढ्य तेथ ॥ २४८ ॥
आचारभंगाचीं हाडें । रूपतीं इंद्रियांपुढें ।
मरे जरी तेणेंकडे । क्रिया जाय ॥ २४९ ॥
पैं आणिकही एक दिसे । जे दुष्कृतीं चित्त उल्हासे ।
आंधारी देखणें जैसैं । डुडुळाचें ॥ २५० ॥
तैसैं निषिद्धाचेनि नावें । भलतेंही भरे हावे ।
तियेविषयीं धांवे । घेती करणें ॥ २५१ ॥
मदिया न घेतां डुले । सन्नपातेंवीण बरळे ।
निष्प्रेमेंचि भुले । पिसें जैसैं ॥ २५२ ॥
चित्त तरी गेलें आहे । परी उन्मनी ते नोहे ।
ऐसैं माल्हातिजे मोहें । माजिरेनि ॥ २५३ ॥
किंबहुना ऐसैं सीं । इयें चिन्हें तम पोषीं ।
जें वाढे आयितीसी । आपुलिया ॥ २५४ ॥
आणि हेंचि होय प्रसंगें । मरणाचें जरी पडे खागें ।
तरी तेतुलेनि निगे । तमेंसीं तो ॥ २५५ ॥
राई राईपण बीजीं । सांठवूनियां अंग त्यजी ।
मग विरूढे तैं दुजी । गोठी आहे ? ॥ २५६ ॥
पैं होऊनि दीपकलिका । येरु आगी विझो कां ।
कां जेथ लागे तेथ असका । तोचि आहे ॥ २५७ ॥

महर्णोनि तमाचिये लोथे । बांधोनियां संकल्पाते ।

देह जाय ते मागौते । तमाचेचि होय ॥ २५८ ॥

आतां काय येणे बहुवे । जो तमोवृद्धिमृत्युलाहे ।

तो पशु कां पक्षी होये । झाड कां कृमी ॥ २५९ ॥

कर्मणः सुकृतस्याहुः सात्त्विकं निर्मलं फलम् ।

रजसस्तु फलं दुःखमज्ञानं तमसः फलम् ॥ १६ ॥

येणेंचि पै कारणें । जें निपजे सत्त्वगुणें ।

ते सुकृत ऐसें म्हणे । श्रौत समो ॥ २६० ॥

महर्णोनि तया निर्मळा । सुखज्ञानी सरळा ।

अपूर्व ये फळा । सात्त्विक ते ॥ २६१ ॥

मग राजसा जिया क्रिया । तया इंद्रावणी फळलिया ।

जें सुखें चितारूनियां । फळती दुःखें ॥ २६२ ॥

कां निंबोळियेचें पिक । वरि गोड आंत विख ।

तैसें ते राजस देख । क्रियाफल ॥ २६३ ॥

तामस कर्म जितुकें । अज्ञानफळेंचि पिके ।

विषांकुर विखें । जियापरी ॥ २६४ ॥

सत्त्वात्संजायते ज्ञानं रजसो लोभ एव च ।

प्रमादमोहौ तमसो भवतोऽज्ञानमेव च ॥ १७ ॥

महर्णोनि बा रे अर्जुना । येथ सत्त्वचि हेतु ज्ञाना ।

जैसा कां दिनमाना । सूर्य हा पै ॥ २६५ ॥

आणि तैसेंचि हें जाण । लोभासि रज कारण ।

आपुलें विस्मरण । अद्वैता जेवीं ॥ २६६ ॥

मोह अज्ञान प्रमादा । ययां मैलेया दोषवृंदा ।
पुढती पुढती प्रबुद्धा । तमचि मूल ॥ २६७ ॥
ऐसें विचाराच्या डोळां । तिन्ही गुण हे वेगळवेगळां ।
दाविले जैसा आंवळा । तळहार्तीचा ॥ २६८ ॥
तंव रजतमें दोन्हीं । देखिलीं प्रौढ पतनीं ।
सत्त्वावांचूनि नाणीं । ज्ञानाकडे ॥ २६९ ॥
म्हणौनि सात्त्विक वृत्ती । एक जाले गा जन्मव्रती ।
सर्वत्यागें चतुर्थी । भक्ति जैसी ॥ २७० ॥

ऊर्ध्व गच्छन्ति सत्त्वस्था मध्ये तिष्ठन्ति राजसाः ।

जघन्यगुणवृत्तिस्था अधो गच्छन्ति तामसाः ॥ १८ ॥

तैसें सत्त्वाचेनि नटनाचें । असणें जाणें जयांचें ।
ते तनुत्यागीं स्वर्गीं चो राय होती ॥ २७१ ॥
इयाचि परी रजें । जिहीं कां जीजे मरिजे ।
तिहीं मनुष्य होईजे । मृत्युलोकीं ॥ २७२ ॥
तेथ सुखदुःखाचें शिवटें । जेविजें एकेचि ताटें ।
जेथ इये मरणवाटे । पडिलें नुठी ॥ २७३ ॥
आणि तयाचि स्थिति तमीं । जे वाढोनि निमती भोगक्षमीं ।
ते घेती नरकभूमी । मूलपत्र ॥ २७४ ॥
एवं वस्तूचिया सत्ता । त्रिगुणासी पंडुसुता ।
दाविली सकारणता । आघवीचि ॥ २७५ ॥
पैं वस्तु वस्तुत्वे असिकें । तें आपणपें गुणासारिखें ।
देखोनि कार्यविशेषें । अनुकरे गा ॥ २७६ ॥

जैसैं कां स्वप्नींवेनि राजें । जैं परचक्र देखिजे ।

तैं हारी जैत होईजे । आपणपांवि ॥ २७७ ॥

तैंसे मध्योर्ध्व अध । हे जे गुणवृत्तिभेद ।

ते दृष्टीवांचूनि शुद्ध । वस्तुचि असे ॥ २७८ ॥

नान्यं गुणेभ्यः कतरिं यदा द्रष्टाऽनुपश्यति ।

गुणेभ्यश्च परं वेत्ति मद्भावं सोऽधिगच्छति ॥ १९ ॥

परी हे वाहणी असो । तरी तुज आन न दिसो ।

परिसैं तैं सांगतसों । मागील गोठी ॥ २७९ ॥

तरी ऐसैं जाणजे । सामर्थ्ये तिन्ही सहजें ।

होती देहव्याजें । गुणचि हे ॥ २८० ॥

इंधनावेनि आकारें । अग्नि जैसा अवतरे ।

कां आंगवे तरुवरें । भूमिरसु ॥ २८१ ॥

नाना दर्हियावेनि मिसें । परिणमे दूधचि जैसैं ।

कां मूर्त होय ऊंसैं । गोडी जेवीं ॥ २८२ ॥

तैंसैं हे स्वांतःकरण । देहचि होती त्रिगुण ।

म्हणौनि बंधासि कारण । घडे कीर ॥ २८३ ॥

परी चोज हें धनुर्धरा । जे एवढा हा गुंफिरा ।

मोक्षाचा संसारा । उणा नोहे ॥ २८४ ॥

त्रिगुण आपुलालेनि धर्में । देहींवे माघुत साउमें ।

चाळितांही न स्वोमें । गुणातीतता ॥ २८५ ॥

ऐसी मुक्ति असे सहज । ते आतां परिसऊं तुज ।

जे तू ज्ञानांबुज- । द्विरेफु कीं ॥ २८६ ॥

आणि गुणीं गुणाजोर्गे । वैतन्य नोहे मार्गे ।
बोलिलों तें स्वार्गे । तेवींचि हें ॥ २८७ ॥
तरी पार्था जें ऐसें । बोधलेनि जीवें दिसे ।
स्वप्न कां जैसें । चेडलेनी ॥ २८८ ॥
नातरी आपण जळीं । बिंबलों तीरोनी न्याहळीं ।
चळण होतां कल्लोळीं । अनेकधा ॥ २८९ ॥
कां नटलेनि लाघवें । नटु जैसा न झकवे ।
तैसें गुणजात देखावें । न होनियां ॥ २९० ॥
पैं ऋतुत्रय आकाशें । धरूनियांही जैसें ।
नेदिजेचि येवों वोसें । वेगळेपणा ॥ २९१ ॥
तैसें गुणीं गुणापर्येंतें । जें आपणपें असे आयितें ।
तिये अहं बैसे अहंतें । मूळकेचिये ॥ २९२ ॥
तैं तेथूनि मग पाहतां । म्हणे साक्षी मी अकर्ता ।
हे गुणचि क्रियाजातां । नियोजित ॥ २९३ ॥
सत्त्वरजतमांचा । भेदीं पसरु कर्मांचा ।
होत असे तो गुणांचा । विकारु हा ॥ २९४ ॥
ययामार्जी मी ऐसा । वर्नीं कां वसंतु जैसा ।
वनलक्ष्मीविलासा । हेतुभूत ॥ २९५ ॥
कां तारांगणीं लोपावें । सूर्यकांतीं उद्दीपावें ।
कमळीं विकासावें । जावें तमें ॥ २९६ ॥
ये कोणाचीं काजें कहीं । स्रवितिया जैसी नाहीं ।
तैसा अकर्ता मी देहीं । सत्तारूप ॥ २९७ ॥

मी दाऊनि गुण देखे । गुणता हे मियां पोखे ।

ययाचेनि निःशेखें । उरे तें मी ॥ २९८ ॥

ऐसेनि विवेकें जया । उदो होय धनंजया ।

ये गुणातीतत्व तया । अर्थपंथें ॥ २९९ ॥

गुणानेतानतीत्य त्रीन्देही देहसमुद्भवान् ।

जन्ममृत्युजरादुःखैर्विमुक्तोऽमृतमश्नुतो २० ॥

आतां निर्गुणअसे आणिक । तें तो जाणें अचुक ।

जे ज्ञानें केलें टीक । तयाचिवरी ॥ ३०० ॥

किंबहुना पंडुसुता । ऐसी तो माझी सता ।

पावे जैसी सरिता । सिंधुत्व गा ॥ ३०१ ॥

नलिकेवरुनि उठिला । जैसा शुक्र शाखे बैसला ।

तैसा मूळ अहंतें वेढिला । तो मी म्हणौनि ॥ ३०२ ॥

अगा अज्ञानाचिया निदा । जो घोरत होता बढबदा ।

तो स्वस्वरूपीं प्रबुद्धा । चेडला कीं ॥ ३०३ ॥

पैं बुद्धिभेदाचा आरिसा । तया हातोनि पडिला वीरिशा ।

म्हणौनि प्रतिमुखाभासा । मुकला तो ॥ ३०४ ॥

देहाभिमानाचा वारा । आतां वाजो ठेला वीरा ।

तैं ऐक्य वीचिसागरां । जीवेशां हें ॥ ३०५ ॥

म्हणौनि मदभावेसी । प्राप्ति पाविजे तेणेंसरिसी ।

वर्षातीं आकाशीं । घनजात जेवीं ॥ ३०६ ॥

तेवीं मी होऊनि निरुता । मग देहींचि ये असतां ।

नागवे देहसंभूतां । गुणांसि तो ॥ ३०७ ॥

जैसा भिंगाचेनि घरे । दीपप्रकाशु नावरे ।
कां न विज्ञेचि सागरे । वडवानळु ॥ ३०८ ॥
तैसा आला गेला गुणांचा । बोधु न मैले तयाचा ।
तो देहीं जैसा व्योमींचा । चंद्र जळीं ॥ ३०९ ॥
तिन्ही गुण आपुलातिये प्रौढी । देहीं नाचविती बागडीं ।
तो पाहोंही न धाडी । अहंतेतें ॥ ३१० ॥
हा ठायवरी । नेहटोनि ठेला अंतरीं ।
आतां काय वर्ते शरीरीं । हेहीं नेणे ॥ ३११ ॥
सांडुनि आंगींची खोळी । सर्प रिंगालिया पाताळीं ।
ते त्वचा कोण सांभाली । तैसें जालें ॥ ३१२ ॥
कां सौरभ्य जीर्णुं जैसा । आमोदु मिलोनि जाय आकाशा ।
माघारा कमळकोशा । नयेचि तो ॥ ३१३ ॥
पैं स्वरूपसमरसें । ऐवय गा जालें तैसें ।
तेथ किं धर्म हें कैसें । नेणें देह ॥ ३१४ ॥
म्हणौनि जन्मजरामरण । इत्यादि जे साही गुण ।
ते देहींचि ठेले कारण । नाहीं तया ॥ ३१५ ॥
घटाचिया खापरिया । घटभंगीं फेडिलिया ।
महदाकाश अपैसया । जालेंचि असे ॥ ३१६ ॥
तैसी देहबुद्धी जाये । जै आपणपां आठौं होय ।
तै आन कांहीं आहे । तेंवांचुनी ? ॥ ३१७ ॥
येणें थोर बोधलेपणें । तयासि गा देहीं असणें ।
म्हणूनि तो मी म्हणें । गुणातीत ॥ ३१८ ॥

यया देवाचिया बोला । पार्थु अति सुखावला ।

मेघें संबोखिला । मोरु जैसा ॥ ३१९ ॥

अर्जुन उवाच ।

कैर्लिङ्गैस्त्रीन्गुणात्नेस्तानतीतो भवति प्रभो ।

किमाचारः कथंचैतांस्त्रीन्गुणानतिवर्तते ॥ २१ ॥

तेणें तोषें वीर पुसे । जी कोण्ही चिन्हीं तो दिसे ।

जयामार्जी वसे । ऐसा बोधु ॥ ३२० ॥

तो निर्गुणकाय आवरे । कैसेनि गुण निस्तरे ।

हैं सांगिजो माहें । कृपेचेनि ॥ ३२१ ॥

यया अर्जुनाचिया प्रश्ना । तो षड्गुणांचा राणा ।

परिहारु आकर्णा । बोलतु असे ॥ ३२२ ॥

म्हणे पार्था तुझी नवाई । हैं येतुलेंचि पुससी काई ।

तें नामचि तया पाहीं । सत्य लटिकें ॥ ३२३ ॥

गुणातीत जया नांवें । तो गुणाधीन तरी नव्हे ।

ना होय तरी नांगवे । गुणां यया ॥ ३२४ ॥

परी अधीन कां नांगवें । हेंचि कैसेनि जाणावें ।

गुणांचिये स्वरचे- । मार्जी असतां ॥ ३२५ ॥

हा संदेह जरी वाहसी । तरी सुखें पुसों लाहसी ।

परिस आतां तयासी । रूप करूं ॥ ३२६ ॥

श्रीभगवानुवाच ।

प्रकाशं च प्रवृत्तिं च मोहमेव च पाण्डव ।

न द्दष्टि संप्रवृत्तानि न निवृत्तानि कांक्षति ॥ २२ ॥

तरी रजाचेनि माजें । देहीं कर्माचें आणोजें ।
प्रवृत्तिजें घेईजे । वेंटाळुनि ॥ ३२७ ॥
तैं मीचि कां कर्मठ । ऐसा न ये श्रीमाठ ।
दरिद्रलिये बुद्धी वीट । तोही नाही ॥ ३२८ ॥
अथवा सत्त्वेचि अधिकें । जें सर्वेद्विषीं ज्ञान फांके ।
तैं सुविद्यता तोखें । उभजेही ना ॥ ३२९ ॥
कां वाढिन्नलेनि तमें । न गिळिजेचि मोहभ्रमें ।
तैं अज्ञानत्वे न श्रमे । घेणेंही नाही ॥ ३३० ॥
पैं मोहाच्या अवसरें । ज्ञानाची चाड न धरी ।
ज्ञानें कर्म नादरी । होतां न दुःखी ॥ ३३१ ॥
सायंप्रातर्मध्यान्हा । या तिन्ही काळांची गणना ।
नाहीं जेवीं तपना । तैसा असे ॥ ३३२ ॥
तया वेगळाचि काय प्रकारें । ज्ञानित्व यावें असें ।
कायि जळार्णव पाउसें । साजा होय ? ॥ ३३३ ॥
ना प्रवर्तलेनि कर्म । कर्मठत्व तयां कां गमे ।
सांगें हिमवंतु हिमें । कांपे कायी ? ॥ ३३४ ॥
नातरी मोह आलिया । काई पां ज्ञाना मुकिजैलतया ।
हो मा आगीतें उन्हाळेया । जाळवत असे ? ॥ ३३५ ॥
उदासीनवदासीनो गुणैर्योन विचाल्यते ।
गुणावर्तन्त इत्येव यो-वतिष्ठति नेङ्गते ॥ २३ ॥
तैसे गुणागुणकार्य हें । आघवेंचि आपण आहे ।
म्हणौनि एकेका नोहे । तडातोडी ॥ ३३६ ॥

येवढे गा प्रतीती । तो देहा आलासे वस्ती ।
वाटे जातां गुंती- । मार्जी जैसा ॥ ३३७ ॥
तो जिणता ना हरवी । तैसा गुण नव्हे ना करवी ।
जैसी कां श्रोणवी । संग्रामींची ॥ ३३८ ॥
कां शरीरांतील प्राणु । घरीं आतिथ्याचा ब्राह्मणु ।
नाना चोहटांचा स्थाणु । उदासु जैसा ॥ ३३९ ॥
आणि गुणाचा यावाजावा । ढळे चळे ना पांडवा ।
मृगजळाचा हेलावा । मेरु जैसा ॥ ३४० ॥
हें बहुत कायि बोलिजे । व्योम वारेनि न वचिजे ।
कां सूर्य ना गिळिजे । अंधकारें ? ॥ ३४१ ॥
स्वप्न कां गा जियापरी । जागतयातें न सिंतरी ।
गुणीं तैसा अवधारीं । न बंधिजे तो ॥ ३४२ ॥
गुणांसि कीर नातुडे । परी दुरुनि जें पाहे कोडें ।
तैं गुणदोष सायिखडें । सभ्यु जैसा ॥ ३४३ ॥
सत्कर्में सात्त्विकीं । रज तें रजोविषयकीं ।
तम मोहादिकीं । वर्तत असे ॥ ३४४ ॥
परिस तयाचिया गा सत्ता । होती गुणक्रिया समस्ता ।
हें फुडें जाणे सविता । लौकिका जेवीं ॥ ३४५ ॥
समुद्रवि भरती । सोमकांतवि द्रवती ।
कुमुदें विकासती । चंद्रु तो उगा ॥ ३४६ ॥
कां वाराचि वाजे विझे । गगनें निश्चल असिजे ।
तैसा गुणाचिये गजबजे । डोलेना जो ॥ ३४७ ॥

अर्जुनायेणं लक्षणं । तो गुणातीतु जाणणे ।

परिस आतां आचरणे । तयाचीं जीं ॥ ३४८ ॥

समदुःखसुखः स्वस्थः समलोष्टाश्मकाञ्चनः ।

तुल्यप्रियाप्रियोधीरस्तुल्यनिन्दात्मसंस्तुतिः ॥ २४ ॥

तरी वस्त्रासि पाठीं पोटीं । नाहीं सुतावांचूनि किरीटी ।

ऐसें सुये दिठी । वराचर मद्रूपे ॥ ३४९ ॥

म्हणौनि सुखदुःखासरिसें । कांटाळें आचरे ऐसें ।

रिपुभक्तां जैसें । हरीचें देणें ॥ ३५० ॥

एरहवीं तरी सहजें । सुखदुःख तैचि सेविजे ।

देहजळीं होईजे । मासोळीं जै ॥ ३५१ ॥

आतां तें तंव तेणें सांडिलें । आहे स्वस्वरूपें सीचि मांडिलें ।

सस्यांतीं निवडिलें । बीज जैसें ॥ ३५२ ॥

कां वोघ सांडूनि गांग । रिघोनि समुद्राचें आंग ।

निस्तरली लगबग । खळाळाची ॥ ३५३ ॥

तेवीं आपणपांचि जया । वस्ती जाती गा धनंजया ।

तया देहीं अपैसया । सुख तैसें दुःख ॥ ३५४ ॥

रात्रि तैसें पाहलें । हें धारणा जेवीं एक जालें ।

आत्माराम देहीं आतलें । द्रुंढ तैसें ॥ ३५५ ॥

पै निद्रिताचेनि आंगेशीं । सापु तैशी उर्वशी ।

तेवीं स्वरूपस्था सरिशीं । देहीं द्रुंढें ॥ ३५६ ॥

म्हणौनि तयाच्या ठारीं । श्रेणा सोनया विशेष नाहीं ।

रत्ना गुंडेया काहीं । नेणजे भेदु ॥ ३५७ ॥

घरा येवों पां स्वर्ग । कां वरिपडो वाघ ।
परी आत्मबुद्धीसि भंग । कदा नव्हे ॥ ३५८ ॥
निवटलें न उपवडे । जलीनलें न विरूढे ।
साम्यबुद्धी न मोडे । तयापरी ॥ ३५९ ॥
हा ब्रह्मा ऐसेनि स्तविजो । कां नीच म्हणौनि निंदिजो ।
परी नेणें जळों विझों । राखोंडी जैसी ॥ ३६० ॥
तैसी निंदा आणि स्तुती । नये कोण्हेचि व्यक्ती ।
नाहीं अंधारें कां वाती । सूर्याघरीं ॥ ३६१ ॥

मानापमानयोस्तुल्यस्तुल्यो मित्रारिपक्षयोः ।

सर्वारम्भपरित्यागी गुणातीतः स उच्यते ॥ २५ ॥

ईश्वर म्हणौनि पूजिला । कां चोरु म्हणौनि गांजिला ।
वृषगर्जीवेढिला । केला रावो ॥ ३६२ ॥
कां सुहृद पारसी आले । अथवा वैरी वरपडे जाले ।
परी नेणें राती पाहालें । तेज जेवीं ॥ ३६३ ॥
साहीं ऋतु येतां आकाशें । लिंपिजेचि ना जैसें ।
तेवीं वैश्रम्यमानसें । जाणिजेना ॥ ३६४ ॥
आणीकही एकु पाहीं । आचारु तयाच्या ठायीं ।
तरी व्यापारासि नाहीं । जालें दिसे ॥ ३६५ ॥
सर्वारम्भा उटकलें । प्रवृत्तीवेंतेथ मावळले ।
जळती गा कर्मफलें । ते तो आगी ॥ ३६६ ॥
दृष्टादृष्टाचेनि नांवें । भावोचि जीवीं नुगवें ।
सेवी जें कां स्वभावें । पैठें होये ॥ ३६७ ॥

सुखे ना शिणे । पाषाणु कां जेणें मानें ।

तैसी सांडीमांडी मनें । वर्जिली असे ॥ ३६८ ॥

आतां किती हा विस्तारु । जाणें ऐसा आचारु ।

जयातें तोचि साचारु । गुणातीतु ॥ ३६९ ॥

गुणातें अतिक्रमणें । घडे उपायें जेणें ।

तो आतां आईक म्हणे । श्रीकृष्णनाथु ॥ ३७० ॥

मां च योऽव्यभिचारेण भक्तियोगेन सेवते ।

स गुणान्समतीत्यैतान्ब्रह्मभूयाय कल्पते ॥ २६ ॥

तरी व्यभिचाररहित चित्तें । भक्तियोगें मातें ।

सेवी तो गुणातें । जाकळूं शके ॥ ३७१ ॥

तरी कोण मी कैसी भक्ती । अव्यभिचारा काय व्यक्ती ।

हे आघवीचि निरुती । होआवी लागे ॥ ३७२ ॥

तरी पार्था परियेसा । मी तंव येथ ऐसा ।

रत्नीं किळावो जैसा । रत्नगचि कीं तो ॥ ३७३ ॥

कां द्रवपणचि नीर । अवकाशचि अंबर ।

गोडी तेचि साखर । आन नाहीं ॥ ३७४ ॥

वन्हि तेचि ज्वाल । दळाचि नांव कमळ ।

रूख तेंचि डाल- । फळादिक ॥ ३७५ ॥

अगा हिम जें आकर्षलें । तेंचि हिमवंत जेवीं जालें ।

नाना दूधमुरालें । तेंचि दहीं ॥ ३७६ ॥

तैंसैं विश्व येणें नावें । हें मीचि पैं आघवें ।

घेई चंद्रबिंब सोलावें । न लगे जेवीं ॥ ३७७ ॥

घृताचैथिजलेपण । न मोडितां घृतविजाण ।
कां नाटितां कांकण । सोनेचि तै ॥ ३७८ ॥
न उकलितां पटु । तंतुचि असे स्पष्टु ।
न विरवितां घट्ट । मृत्तिकाजेवीं ॥ ३७९ ॥
म्हणौनि विश्वपण जावें । मग तैं मातें घेयावें ।
तैसा नव्हे आघवें । सकटचि मी ॥ ३८० ॥
ऐसेनि मातें जाणजे । ते अव्यभिचारी भक्ति म्हणजे ।
येथ भेदु कांहीं देखजे । तरी व्यभिचारु तो ॥ ३८१ ॥
याकारणें भेदातें । सांडूनि अभेदें चितें ।
आपणया सकट मातें । जाणावें गा ॥ ३८२ ॥
पार्था सोनयाची टिका । सोनयासी लागली देखा ।
तैसैं आपणपें आणिका । मानावें ना ॥ ३८३ ॥
तेजाचा तेजौनि निघाला । परी तेजींचि असे लागला ।
तया र९मीं ऐसा भला । बोधु होआवा ॥ ३८४ ॥
पैं परमाणु भूतलीं । हिमकणु हिमाचलीं ।
मजमार्जी न्याहालीं । अहं तैसैं ॥ ३८५ ॥
हो कां तरंगु लहानु । परी सिंधूसी नाहीं भिन्नु ।
तैसा ईश्वरीं मी आनु । नोहेचि गा ॥ ३८६ ॥
ऐसेनि बा समरसैं । दृष्टि जे उल्हासे ।
ते भक्ति पैं ऐसे । आम्ही म्हणों ॥ ३८७ ॥
आणि ज्ञानाचें चांगावें । इयेचि दृष्टि नांवें ।
योगाचेंही आघवें । सर्वस्व हें ॥ ३८८ ॥

सिंधू आणि जळधरा- । मार्जी लागती अखंड धारा ।

तैसी वृत्तिवीरा । प्रवर्ते ते ॥ ३८९ ॥

कां कुहेसीं आकाशा । तोंडीं सांदा नाही तैसा ।

तो परमपुरुषीं तैसा । एकवटे गा ॥ ३९० ॥

प्रतिबिंबीनि बिंबवरी । प्रभेची जैसी उजरी ।

ते सोऽहंवृत्ती अवधारीं । तैसी होय ॥ ३९१ ॥

ऐसेनि मग परस्परें । ते सोऽहंवृत्तिजें अवतरे ।

तैं तिचेहि सकट सरे । अपै सया ॥ ३९२ ॥

जैसा सैं धवाचारवा । सिंधूमार्जी पांडवा ।

विरालेया विरवावा । हेंही ठाके ॥ ३९३ ॥

नातरी जाळूनि तृण । वन्हिही विझे आपण ।

तैसैं भेदु नाशूनि जाण । ज्ञानही नुरे ॥ ३९४ ॥

माझें पैलपण जाये । भक्त हें ऐलपण ठाये ।

अनादि ऐव्य जें आहे । तेंचि निवडे ॥ ३९५ ॥

आतां गुणातें तो किरीटी । जिणे या नव्हती गोष्टी ।

जे एकपणाही मिठी । पडों सरली ॥ ३९६ ॥

किंबहुना ऐसी दशा । तें ब्रह्मत्व गा सुदंशा ।

हें तो पावें जो ऐसा । मातें भजे ॥ ३९७ ॥

पुढतीं इहीं लिंगीं । भक्तु जो माझा जर्गीं ।

हे ब्रह्मता तयातार्गीं । पतिव्रता ॥ ३९८ ॥

जैसैं गंगेचेनि तोयें । डळमळित जळ जें निघे ।

सिंधुपद तयाजोगें । आन नाही ॥ ३९९ ॥

तैसा ज्ञानाचिया दिठी । जो मातें सेवी किरीटी ।

तो होय ब्रह्मतेच्या मुकुटी । चूडारत्न ॥ ४०० ॥

यया ब्रह्मत्वासीचि पार्था । सायुज्य ऐसी व्यवस्था ।

याचि नांवें चौथा । पुरुषार्थ गा ॥ ४०१ ॥

परी माझे आराधन । ब्रह्मर्त्वी होय सोपान ।

एथ मी हन साधन । गमेन हो ॥ ४०२ ॥

तरी ज्ञणीं ऐसें । तुझ्या चितीं पैसें ।

पै ब्रह्म आन नसे । मीवांचूनि ॥ ४०३ ॥

ब्रह्मणो हि प्रतिष्ठाहममृतस्याव्ययस्य च ।

शाश्वतस्य च धर्मस्य सुखस्यैकान्तिकस्य च ॥ २७ ॥

ॐ तत्सदिति श्रीमद्भगवद्गीतासूपनिषत्सु ब्रह्मविद्यायां योगशास्त्रे

श्रीकृष्णार्जुनसंवादे गुणत्रयविभागयोगोनाम चतुर्दशोऽध्यायः ॥ १४

॥

अगा ब्रह्म या नांवा । अभिप्रायो मी पांडवा ।

मीचि बोलिजे आघवा । शब्दीं इहीं ॥ ४०४ ॥

पै मंडळ आणि चंद्रमा । दोन्ही नव्हती सुवर्मा ।

तैसा मज आणि ब्रह्मा । भेदु नाहीं ॥ ४०५ ॥

अगा नित्य जें निष्कंप । अनावृ तधर्मरूप ।

सुख जें उमप । अद्वितीय ॥ ४०६ ॥

विवेकु आपलें काम । सारूनि ठाकी जें धाम ।

निष्कर्षाचें निःसीम । किंबहुना मी ॥ ४०७ ॥

ऐसेसें हो अवधारा । तो अनन्याचा सोचरा ।

सांगतसे वीर । पार्थासी ॥ ४०८ ॥

येथ धृतराष्ट्र म्हणे । संजया हें तूतें कोणें ।

पुसलेनिविण वायाणें । कां बोलसी ? ॥ ४०९ ॥

माझी अवसरी ते फेडी । विजयाची सांगें गुढी ।

येरु जीवीं म्हणे सांडीं । गोठी यया ॥ ४१० ॥

संजयो विस्मयो मानसीं । आहा करुनि रसरसी ।

म्हणे कैसें पां देवेंसी । हंढ यया ? ॥ ४११ ॥

तरी तो कृपालु तुष्टो । यया विवेकु हा घोटो ।

मोहाचा फिटो । महासेगु ॥ ४१२ ॥

संजयो ऐसें चिंतितां । संवादु तो सांभाळितां ।

हरिखाचा येतु चित्ता । महापूरु ॥ ४१३ ॥

म्हणौनि आतां येणें । उत्साहाचेनि अवतरणें ।

श्रीकृष्णाचें बोलणें । सांगिजेल ॥ ४१४ ॥

तया अक्षराआंतील भावो । पाववीन मी तुमचा ठावो ।

आइका म्हणे ज्ञानदेवो । निवृत्तीचा ॥ ४१५ ॥

इति श्रीज्ञानदेवविरचितायां भावार्थदीपिकायां

गुणत्रयविभागयोगोनाम चतुर्दशोऽध्यायः ॥